

ဟိုတယ်နှင့်ခရီးသွားလာရေးဝန်ကြီးဌာနတွင် အားကစားခရီးသွားလုပ်ငန်း (Sports Tourism)
နှင့် အစားအသောက်ဆိုင်ရာ ခရီးသွားလုပ်ငန်း (Gastronomy Tourism) ဖွံ့ဖြိုးတိုးတက်မှု
ဆိုင်ရာ လုပ်ငန်းညှိနှိုင်းအစည်းအဝေးတွင် ပြည်ထောင်စုဝန်ကြီး ဒေါက်တာမြင့်ထွေး
ပြောကြားခဲ့သည့်မိန့်ခွန်း ကောက်နုတ်ချက်

ဟိုတယ်နှင့်ခရီးသွားလာရေးဝန်ကြီးဌာန၊ နေပြည်တော်။

၂၀၁၉ ခုနှစ်၊ ဩဂုတ်လ (၂၆)ရက်

- မြန်မာနိုင်ငံမှာ အားကစားခရီးသွားလုပ်ငန်းနှင့် အစားအသောက်ဆိုင်ရာ ခရီးသွားလုပ်ငန်းများကို ပိုမိုဖွံ့ဖြိုးတိုးတက်စေရေးအတွက် ဆောင်ရွက်ရမယ့်လုပ်ငန်းစဉ်များကို သက်ဆိုင်ရာဌာနများနှင့် တိုင်ပင်ဆွေးနွေးကြရန် ဒီနေ့အစည်းအဝေးကို ပြုလုပ်ရခြင်းဖြစ်ပါတယ်။
- အားကစားခရီးသွားလုပ်ငန်းနှင့် အစားအသောက်ဆိုင်ရာခရီးသွားလုပ်ငန်းကို စနစ်တကျနှင့် ပိုမိုဖွံ့ဖြိုးတိုးတက်အောင် ဆောင်ရွက်နိုင်ပါက နိုင်ငံခြားသားခရီးသွားများ ပိုမိုတိုးတက်ဝင်ရောက်လာနိုင်ပြီး အဲဒီလုပ်ငန်းကနေ အကျိုးအမြတ်များကိုလည်း ရရှိမှာဖြစ်ပါတယ်။
- ပြီးခဲ့တဲ့ ဩဂုတ်(၁၇)ရက်နေ့နဲ့ (၁၈)ရက်နေ့တွေမှာ မန္တလေးမှာကျင်းပခဲ့တဲ့ ASEAN Food Festival-2019(Mandalay) ကို အောင်အောင်မြင်မြင်နဲ့ အကောင်းဆုံးကျင်းပပြီးစီးအောင် အားတက်သရော ဝိုင်းဝန်းပူးပေါင်းဆောင်ရွက်ခဲ့ကြတဲ့ ညီနောင်အသင်းများကို အထူးကျေးဇူးတင်ရှိပါတယ်။ အစားအစာနှင့်အဖျော်ယမကာများကို ခရီးသည်များ ဘေးအန္တရာယ်ကင်းရှင်းစွာ ဝန်ဆောင်မှုပေးရာမှာ လုပ်ငန်းရှင်များ လုပ်သာကိုင်သာရှိအောင်နဲ့ နိုင်ငံတော်အတွက်လည်း အခွန်အခများရရှိအောင် ဆောင်ရွက်ရန် လိုအပ်ပါတယ်။ အခုအစည်းအဝေးမှာလည်း အားကစားခရီးသွားလုပ်ငန်းနှင့် အစားအသောက်ဆိုင်ရာ ခရီးသွားလုပ်ငန်း ဖွံ့ဖြိုးတိုးတက်စေရေးအတွက် သက်ဆိုင်ရာကဏ္ဍအလိုက် ဆွေးနွေးတင်ပြကြစေလိုပါတယ်။
- အားကစားခရီးသွားလုပ်ငန်းကို ဆောင်ရွက်မယ်ဆိုရင် မြောက်များစွာသော အကျိုးကျေးဇူးများ ရရှိနိုင်မှာဖြစ်ပါတယ်။ အထူးသဖြင့် တိုင်းပြည်စီးပွားရေးကောင်းမွန်ခြင်းဟာ ကျန်းမာရေးနဲ့ ပတ်သက်ရင် တော်တော်များများသောရောဂါများကို ကုသပျောက်ကင်းနိုင်ပြီး မကူးစက်တတ်သော ရောဂါများလည်း ကာကွယ်နိုင်ပါတယ်။
- အားကစားခရီးသွားလုပ်ငန်းများ ဆောင်ရွက်တဲ့အခါ ဘယ်လိုအကြောင်းအရာ၊ ကဏ္ဍများကို ဦးစားပေးအနေနဲ့ စတင်ဆောင်ရွက်သွားမယ်ဆိုတာကို ဝိုင်းဝန်းဆွေးနွေးကြစေလိုပါတယ်။ အိမ်နီးချင်းနိုင်ငံများနှင့် ဖွံ့ဖြိုးတိုးတက်ပြီးနိုင်ငံများရဲ့ ဖွံ့ဖြိုးတိုးတက်နေမှုများကို လက်တွေ့

လေ့လာပြီး မြန်မာနိုင်ငံရဲ့အခြေအနေနှင့် သင့်လျော်တဲ့ပုံစံနဲ့ ဆောင်ရွက်စေလိုပါတယ်။
လိုအပ်တာတွေကို ကျန်းမာရေးနှင့်အားကစားဝန်ကြီးဌာနမှ ပံ့ပိုးဆောင်ရွက်သွားမှာ ဖြစ်ပါ
တယ်။

- ခရီးသွားလုပ်ငန်း ဖွံ့ဖြိုးတိုးတက်ရေးအတွက် ဆောင်ရွက်တဲ့အခါမှာလည်း အဆင့်လိုက်၊
အပိုင်းလိုက် ပြုလုပ်သွားမှာဖြစ်ပါတယ်။ ဘယ်အပိုင်းကို စတင်ဆောင်ရွက်သင့်တယ်ဆိုတာကို
ကော်မတီမှ ဆုံးဖြတ်စေလိုပါတယ်။
- ဖွံ့ဖြိုးပြီးနိုင်ငံများမှာ ပြည်သူများ အစားအသောက်ဆေးဝါးနှင့်ပတ်သက်ပြီး FDA approve
တံဆိပ်ပါရင် ယုံကြည်စိတ်ချစွာ စားသုံးနိုင်ပါတယ်။ ကျွန်တော်တို့နိုင်ငံမှာလည်း ပြည်သူများ
ကျန်းမာရေးနှင့်ညီညွတ်တဲ့ အစားအသောက်၊ ဆေးဝါးများကို ယုံကြည်စိတ်ချစွာ စားသုံးနိုင်ရန်
အတွက် အစားအသောက်နှင့်ဆေးဝါး ကွပ်ကဲရေးဦးစီးဌာနက စနစ်တကျစစ်ဆေးပြီး FDA
အသိအမှတ်ပြုလက်မှတ်ထုတ်ပေးနိုင်ရန် ဆောင်ရွက်လျက်ရှိပါတယ်။ အခုလိုဆောင်ရွက်ခြင်း
အားဖြင့် နိုင်ငံခြားသား ခရီးသွားဧည့်သည်များမှ ကျွန်တော်တို့နိုင်ငံက အစားအသောက်တွေကို
ယုံကြည်စိတ်ချစွာ စားသုံးနိုင်တာကြောင့် နိုင်ငံအတွက် နိုင်ငံခြားဝင်ငွေများ တိုးလာမှာဖြစ်ပါ
တယ်။
- ဒီနေ့အစည်းအဝေးဟာ ပထမဆုံးတွေ့ဆုံပွဲဖြစ်ပြီး ဖြစ်နိုင်ချေရှိသည်များကို ဖော်ထုတ်
ဆွေးနွေးခြင်းဖြစ်ပါတယ်။ ဒီလိုဆောင်ရွက်ရာမှာလည်း ကော်မတီများနဲ့ စနစ်တကျဖွဲ့စည်းပြီး
လိုအပ်တဲ့လုပ်ငန်းစဉ်များ၊ မဟာဗျူဟာများ ရေးဆွဲရေးဆောင်ရွက်ရန် လိုအပ်ပါတယ်လို့
ပြောကြားရင်း နိဂုံးချုပ်အပ်ပါတယ်။

အစည်းအဝေးတက်ရောက်သူများစာရင်း -

- ဟိုတယ်နှင့် ခရီးသွားလာရေးဝန်ကြီးဌာန၊ ပြည်ထောင်စုဝန်ကြီး
- ကျန်းမာရေးနှင့်အားကစားဝန်ကြီးဌာန၊ ဒုတိယဝန်ကြီး၊ အမြဲတမ်းအတွင်းဝန်နှင့် ညွှန်ကြား
ရေးမှူးချုပ်နှင့် ဌာနဆိုင်ရာတာဝန်ရှိသူများ
- မြန်မာနိုင်ငံခရီးသွားလုပ်ငန်းအဖွဲ့ချုပ် ဥက္ကဋ္ဌနှင့် အလုပ်အမှုဆောင်များ

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)